

ජාතික සමුපකාර සංවර්ධන ආයතනය - 2017

ජාතික සමුපකාර සංවර්ධන ආයතනයේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය, එදිනෙන් අවසන් වර්ෂය සඳහා වූ විස්තීරණ ආදායම් හා වියදම් ප්‍රකාශනය, ස්කන්ධය වෙනස්වීමේ ප්‍රකාශනය, මුදල් ප්‍රවාහ ප්‍රකාශනය, වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2001 අංක 1 දරන ජාතික සමුපකාර සංවර්ධන ආයතනය (සංස්ථාගත කිරීමේ) පනතේ 22 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13(7)(ඒ) වගන්තිය ප්‍රකාර විස්තරාත්මක වාර්තාවක් ආයතනයේ සභාපති වෙත 2018 අගෝස්තු 14 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතිවලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI 1000-1810) අනුරූප ශ්‍රී ලංකා විගණන ප්‍රමිතිවලට අනුකූලව මාගේ විගණනය සිදු කරන ලදී. ආචාරධර්මවල අවශ්‍යතාවයන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශන වලින් 2017 දෙසැම්බර් 31 දිනට ජාතික සමුපකාර සංවර්ධන ආයතනයේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා ගිණුම්කරණ ප්‍රමිතී

ශ්‍රී ලංකා ගිණුම්කරණ ප්‍රමිත 16

ප්‍රමිතයේ 31 ඡේදය ප්‍රකාරව 2001 වර්ෂයෙන් පසු ඉඩම් හා ගොඩනැගිලි සඳහා ප්‍රත්‍යාගණනයක් සිදුකර නොතිබුණු බැවින් එම වත්කම් සාධාරණ අගයට මූල්‍ය ප්‍රකාශනවල ඉදිරිපත් කර නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී පුනරාවර්තන වියදම් සඳහා භාණ්ඩාගාරයෙන් ලැබුණු රු.30,980,000 ක් වූ ප්‍රදානයෙන් වර්ෂය තුළදී වියදම් කරන ලද රු.30,610,443 ක් පමණක් විස්තීර්ණ ආදායම් ප්‍රකාශනයේ දක්වා තිබුණු අතර වියදම් නොකරන ලද රු.369,557 ක මුදල ගෙවිය යුතු යටතේ දක්වා තිබුණි.
- (ආ) සමාලෝචිත වර්ෂය තුළදී ගොඩනැගිලි අලුත්වැඩියා වෙනුවෙන් ගෙවිය යුතු රු.247,226 ක් ගිණුම්ගතකර නොතිබුණි.
- (ඇ) ඉකුත් වර්ෂ සඳහා ගැලපිය යුතු නීතිඥ ගාස්තු රු.66,000 ක් සමාලෝචිත වර්ෂයේ ලාභයට ගලපා තිබුණි.

2.2.3 විගණනය සඳහා සාක්ෂි නොවීම

එකතුව රු.746,737,795 ක් වූ ජංගම නොවන වත්කම් සම්බන්ධයෙන් වත්කම් ලේඛන හා උපලේඛන විගණනයට ඉදිරිපත් නොකෙරුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ දෙසැම්බර් 31 දිනට ලැබිය යුතු ගිණුම් ශේෂ 6 ක එකතු වටිනාකම රු.4,675,883 ක් වූ අතර, ඒ තුළ වසර 1 ත් වසර 5 ත් අතර කාලයක පැවති ශේෂ එකතුව රු.3,189,691 ක් හා වසර 5 ට වඩා වැඩි කාලයක් තිස්සේ නිරවුල් නොකළ ශේෂවල එකතුව රු.1,486,192 ක් විය.
- (ආ) ආයතනය සතු බහුකාර්ය ගොඩනැගිල්ලේ කඩ කාමරයක් සමුපකාර කෝපිසිටි වෙළඳසැලකට බදු දී තිබුණු අතර එම කඩ කාමරය වෙනුවෙන් 2017 මාර්තු සිට අගෝස්තු දක්වා තක්සේරුගත කුලිය රු.237,895 ක් ලැබිය යුතුව තිබුණි.
- (ඇ) 2005 වර්ෂයේ සිට අඛණ්ඩව ඉදිරියට ගෙන එමින් පැවති දේශීය ආදායම් දෙපාර්තමේන්තුවෙන් ලැබිය යුතු වැට් බදු ශේෂය රු.37,622,639 ක් සමාලෝචිත වර්ෂය තුළදී ද නිරවුල් කරගෙන නොතිබුණි.
- (ඈ) සමාලෝචිත වර්ෂයේ දෙසැම්බර් 31 දිනට ගෙවිය යුතු ගිණුම් ශේෂ 5 ක එකතු වටිනාකම රු.75,513,623 ක් වූ අතර, ඒ තුළ වසර 1 ත් වසර 5 ත් අතර කාලයක සිට නිරවුල් නොකළ ශේෂ එකතුව රු.28,139,418 ක් හා වසර 5 ක කාලයක් ඉක්මවා නිරවුල් නොකළ ශේෂයන්හි එකතුව රු.47,374,205 ක් වී තිබුණි.

2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති හා රෙගුලාසි වලට යොමුව	අනුකූල නොවීම
-----	-----
<p>(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය</p> <hr style="width: 50%; margin-left: 0;"/> <p>මුදල් රෙගුලාසි 757(2) හා 2016 මාර්තු 31 දිනැති අංක 05/2016 දරන රාජ්‍ය මුදල් චක්‍රලේඛයේ 3 වන වගන්තිය</p>	<p>සමාලෝචිත වර්ෂයේ භාණ්ඩ සමීක්ෂණය සිදු කර එම වාර්තාවල පිටපත් විගණකාධිපති වෙත ඉදිරිපත් කර නොතිබුණි.</p>
<p>(ආ) 2006 ජූලි 14 දිනැති හා අංක 11/2006 දරන රාජ්‍ය පරිපාලන චක්‍රලේඛය 3(iv) ඡේදය</p>	<p>සභාපතිවරයා වෙත වෙන්කර තිබූ කැබ් රථය සඳහා 2017 වර්ෂයේ ඉන්ධන ලීටර් 2040 ක් භාවිතා කර ඇතත්, ගමන් පිළිබඳ මාසිකව සාරාංශ ඉදිරිපත් කර නොතිබුණි.</p>

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2017 දෙසැම්බර් 31 දිනෙන් අවසන් වර්ෂය සඳහා ආයතනයේ මූල්‍ය ප්‍රතිඵලය රු.2,509,280 ක අතිරික්තයක් වූ අතර, ඊට ප්‍රතිරූපීව ඉකුත් වර්ෂයේ උනතාවය රු.3,671,542 ක් වීමෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයේ රු.6,180,822 ක වර්ධනයක් විය. සමාලෝචිත වර්ෂයේ ආදායම රු.7,708,790 කින් වැඩිවීම ඉහත වර්ධනයට ප්‍රධාන වශයෙන් බලපා තිබුණි.

සමාලෝචිත වර්ෂයේ හා ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේදී 2013 වර්ෂයේ රු.706,772 ක්වූ උනතාවය 2014 වර්ෂයේදී තවදුරටත් පිරිහී රු.5,786,120 ක්වී තිබුණද, 2015 වර්ෂයේදී රු.1,156,557 ක අතිරික්තයක් දක්වා වර්ධනය වී තිබුණි. නැවත 2016 වර්ෂයේදී රු.3,671,542 ක උනතාවයක් බවට පත්වී තිබුණද 2017 වර්ෂයේදී රු.2,509,280 ක අතිරික්තයක් දක්වා වර්ධනය වී තිබුණි. කෙසේ වුවද, මූල්‍ය ප්‍රතිඵලයට ජංගම නොවන වත්කම් සඳහා වූ ක්ෂයවීම් නැවත ගැලපීමේදී 2013 වර්ෂයේ රු.10,033,116 ක් වූ දායකත්වය 2015 වර්ෂයේ රු.33,845,710 ක් දක්වා අඛණ්ඩව වර්ධනය වී නැවත 2016 වර්ෂයේ දී රු.26,806,656 ක් දක්වා පිරිහී තිබුණද 2017 වර්ෂයේදී රු.33,721,332 ක් දක්වා වර්ධනය වී තිබුණි.

3.2 ආයතනයට එරෙහිව හෝ ආයතනය විසින් ආරම්භ කර ඇති නෛතික සිද්ධි

පහත සඳහන් නිරීක්ෂණ කරනු ලැබේ.

- (අ) බාහිර පුද්ගලයන් නිදෙනෙකු විසින් නැවත සේවය ලබා ගැනීම හා වන්දි ලබා ගැනීම සම්බන්ධව ආයතනයට එරෙහිව අධිකරණයේ නඩු තුනක් ගොනුකර තිබුණි.
- (ආ) මෙම ආයතනයේ සේවය කර විශ්‍රාම ගොස් මියගොස් ඇති නිලධාරියෙකු ආයතනය සතු රජයේ නිවාසයක පදිංචි වී සිටි කාලය වෙනුවෙන් ලැබිය යුතු රු.425,406 ක් වූ හිඟ නිවාස කුලිය හා ඊට අදාළ පොළිය අයකර ගැනීම සම්බන්ධයෙන් ආයතනය විසින් වන්දි ඉල්ලා නඩුවක් ගොනුකර තිබුණි.

4. මෙහෙයුම් සමාලෝචනය

4.1 කාර්යසාධනය

4.1.1 සැලැස්ම කිරීම

පහත සඳහන් නිරීක්ෂණ කරනු ලැබේ.

- (අ) සංයුක්ත සැලැස්ම 2013 - 2017 කාලපරිච්ඡේදය සඳහා පිළියෙල කර තිබුණද, එම සැලැස්මෙහි අධ්‍යයන කටයුතු වලට අදාළ අරමුණු පමණක් ඇතුළත් කර තිබුණි. එසේම එම අරමුණු සඳහා පවතින ශක්තීන් පිළිබඳ විශ්ලේෂණයක් ඉදිරිපත් කර තිබුණද, දුර්වලතා පිළිබඳ හඳුනා ගැනීමක් සිදුවී නොතිබුණි.

- (ආ) (i) වාර්ෂික අයවැය ලේඛනයෙහි සංවර්ධන වියදම් සඳහා දරන සම්පූර්ණ වියදම දක්වා තිබුණද, ඒ ඒ ව්‍යාපෘති සඳහා දරන වියදම් වෙන් වෙන් වශයෙන් දක්වා නොතිබුණි.
- (ii) සමාලෝචිත වර්ෂයේ වාර්ෂික ක්‍රියාකාරී සැලැස්ම සමඟ මානව සම්පත් සංවර්ධන සැලැස්මක් ඉදිරිපත් කර නොතිබුණු අතර, ආයතනයේ නිලධාරීන් 33 දෙනෙකු අතරින් නිලධාරීන් හත් දෙනෙකු පමණක් සමාලෝචිත වර්ෂය තුළදී දින 07 ක් බාහිර පුහුණු වැඩසටහන් සඳහා යොමුකර තිබුණි.
- (iii) වාර්ෂික ක්‍රියාකාරී සැලැස්ම සමඟ ඉදිරිපත් කළ යුතු ණය ආපසු ගෙවීමේ සැලැස්මක් ඉදිරිපත් කර නොතිබුණු අතර, සමුපකාර අරමුදලින් ලබාගත් රු.25,000,000 ක ණය මුදල ගෙවීමට කටයුතුකර නොතිබුණි.
- (iv) වාර්ෂික ක්‍රියාකාරී සැලැස්ම, වාර්ෂික අයවැය ලේඛනය සමඟ සැසඳිය හැකි පරිදි පිළියෙල කර නොතිබුණු අතර ඒ හේතුවෙන් අයවැය ඇස්තමේන්තුවල ප්‍රමාණවත්භාවය හඳුනා ගැනීමට නොහැකි විය.

4.1.2 ක්‍රියාකාරීත්වය හා සමාලෝචනය

පහත සඳහන් නිරීක්ෂණ කරනු ලැබේ.

- (අ) 2001 අංක 1 දරන ජාතික සමුපකාර සංවර්ධන ආයතනය (සංස්ථාගත කිරීමේ) පනතේ 4 වන වගන්තිය ප්‍රකාරව ආයතනයේ අරමුණු ප්‍රමාණවත් පරිදි ඉටු කර නොතිබුණි. විස්තර පහත දැක්වේ.
 - (i) සමුපකාර සංවර්ධනයට අදාළ ක්‍රියාකාරකම් ප්‍රවර්ධනය කිරීම හා සම්බන්ධීකරණය සඳහා මධ්‍යස්ථානයක් ලෙස ක්‍රියා කළ යුතු වුවත්, මෙම ආයතනය මගින් සමුපකාර සහතිකපත්‍ර පාඨමාලාව හා සමුපකාර ඩිප්ලෝමා පාඨමාලාව පැවැත්වීම පමණක් කාල ප්‍රමාදයන් සහිතව සිදුකර තිබුණි.
 - (ii) නවීන තාක්ෂණික ක්‍රම උපයෝගී කර ගනිමින් සමුපකාර සංවර්ධනය පිළිබඳව පුහුණුව සැපයිය යුතු වුවත්, නවීන තාක්ෂණික ක්‍රම උපයෝගී කර ගැනීමකින් තොරව සාම්ප්‍රදායික ඉගැන්වීමේ ක්‍රමයට පාඨමාලා පවත්වා තිබුණි.
 - (iii) සමුපකාර සංවර්ධනය පිළිබඳ පර්යේෂණ ප්‍රවර්ධනය කළ යුතු වුවත්, සමාලෝචිත වර්ෂයේ කිසිදු පර්යේෂණයක් සිදුකර නොතිබුණු අතර, පර්යේෂක හා සහාය පර්යේෂක යන තනතුර සමාලෝචිත වසර තුළ පුරප්පාඩුව පැවතුණි.
 - (iv) කළමනාකරණ නිපුණතා අවශ්‍ය වන සමුපකාර ව්‍යවසායන් භාරගෙන කළමනාකරණය කළයුතු වුවත්, එම අරමුණ කෙරෙහි කිසිදු අවධානයක් යොමු කර නොතිබුණු අතර, ලංකාවේ සමුපකාර ව්‍යවසායන් පිළිබඳ පරීක්ෂාවේදී පළාත් 7 ක සමුපකාර සමිති 9951 කින් සමිති 5996 ක් පමණක් ක්‍රියාකාරී මට්ටමේ පැවති අතර, සමිති 3955 ක් අක්‍රීය මට්ටමේ පැවතුණු බව නිරීක්ෂණය විය.
 - (v) සමුපකාර ව්‍යවසායවලට වෘත්තීය උපදෙස් ලබා දීම සිදුකළ යුතු වුවද, එවැනි උපදෙස් ලබා දීමක් සිදුකර නොතිබුණි.

- (vi) ආදර්ශ සමුපකාර ගම්මාන හා වෙළඳ මධ්‍යස්ථාන පිහිටුවීම සිදුකළ යුතු වුවත්, 2013 වර්ෂයේදී කිරි ගම්මාන ව්‍යාපෘතියක් පමණක් ක්‍රියාත්මක කර තිබුණද, එය ක්‍රියාකාරී නොවූ අතර, මෙම අරමුණු කෙරෙහි ඉහළ කළමනාකරණයේ අවධානය යොමු වී නොතිබුණි.
- (ආ) 2001 අංක 01 දරන ජාතික සමුපකාර සංවර්ධන ආයතනය (සංස්ථාගත කිරීමේ) පනතේ 13 වන වගන්තිය අනුව පුහුණු සහ පර්යේෂණ වැඩසටහන් සැකසීම හා ආයතනය පවත්වන පාඨමාලා සඳහා විෂයමාලා සහ කරුණු සංවර්ධනය කිරීම යන කාර්යයන් ඉටු කිරීමට ආයතනයේ අධ්‍යයන මණ්ඩලය පියවර ගෙන නොතිබුණි.
- (ඇ) සමාලෝචිත වර්ෂයේදී ආයතනය විසින් පවත්වා තිබුණු පුහුණු පාඨමාලා සහ උපකාරක වැඩ සටහන්වල ප්‍රගතිය ඉකුත් වර්ෂය සමඟ සසඳා පහත දැක්වේ.
 - (i) සමාලෝචිත වර්ෂයේදී කෙටි කාලීන පුහුණු පාඨමාලා 21 ක් පැවැත්වීමට අපේක්ෂා කළද සත්‍ය ලෙස පවත්වා තිබුණේ පාඨමාලා 19 ක් පමණි.
 - (ii) පුහුණු වැඩසටහන් පැවැත්වීම සඳහා ලැබී තිබුණු මහජන බැංකු ප්‍රදානවලින් රු.440,253 ක් ඉතිරි වී තිබුණද සමාලෝචිත වර්ෂය තුළ මහජන බැංකු ආධාර යටතේ පුහුණු වැඩසටහන් ආරම්භ කිරීමට සැලසුම් කර නොතිබුණි.
 - (iii) ඉකුත් වර්ෂවලදී සමුපකාර ක්ෂේත්‍රයේ උන්නතිය උදෙසා නොමිලයේ පාඨමාලා පවත්වා තිබුණ ද, සමාලෝචිත වර්ෂයේ දී එසේ පාඨමාලා පැවැත්වීම අතහැර දමා තිබුණි.
- (ඈ) ආයතනයේ වෘත්තීය පුහුණු මාර්ගෝපදේශය අනුව පිළියෙල කල යුතු කාර්යසාධන දර්ශක පිළියෙල කර නොතිබීම හේතුවෙන් වාර්ෂික ක්‍රියාකාරී සැලැස්මෙහි අඩංගු කාර්යයන් සම්බන්ධයෙන් ඒවායේ නිමැවුම් මට්ටම මැනීමට නොහැකි විය.
- (ඉ) 2017 සහ 2018 පුහුණු මාර්ගෝපදේශය අනුව සමුපකාර පර්යේෂණ කටයුතු සිදු කිරීම අරමුණු කර ගනිමින් පර්යේෂණ අංශයක් අධ්‍යයන අංශයට සම්බන්ධ කර ස්ථාපිත කිරීමට අපේක්ෂා කර තිබුණද එය ක්‍රියාත්මක කර නොතිබුණි.
- (ඊ) ශ්‍රව්‍ය දෘශ්‍ය අංශයේ ආදායම 2012 වර්ෂයේ සිට 2017 වර්ෂය දක්වා රු.833,501 සිට රු.152,360 ක් දක්වා පහත වැටී තිබුණි. ආයතනය විසින් පාඨමාලා 65 ක් පවත්වා තිබුණද නවීන උපකරණ වලින් සමන්විත ශ්‍රව්‍ය දෘශ්‍ය අංශය 2017 වර්ෂය තුළදී ආයතනික පුහුණු අවශ්‍යතා වෙනුවෙන් භාවිතයට ගෙන තිබුණේ පාඨමාලා 4 ක් සඳහා පමණි.
- (උ) 2017 වර්ෂයේදී රු.1,786,500 ක් ඉපයීමේ අපේක්ෂාවෙන් සැලසුම් කළ කෙටිකාලීන හා වෘත්තීය පුහුණු පාඨමාලා 9 ක් පවත්වා නොතිබුණි.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) මෙම ආයතනය පවත්වන වෘත්තීය පුහුණු පාඨමාලාවලට සහභාගිවන පුහුණුලාභීන් ප්‍රමාණය ඉතා අඩු බැවින් පුළුල් ප්‍රචාරණයක් ලබාදීම තුළින් පුහුණුලාභීන් ප්‍රමාණය වැඩිකර ගැනීමට කටයුතු කර නොතිබුණි.

(ආ) ආයතනය සතු සංචාරක නිවාසය 2014 වර්ෂයේදී රු.16,000,000 ක වියදමක් දරා සුබෝපභෝගී ආකාරයට වැඩි දියුණු කර ඇමතිවරුන් සහ ඔවුන්ගේ කාර්යය මණ්ඩලයට පමණක් වෙන් කිරීම හේතුවෙන් සමාලෝචිත වර්ෂයේ දී උපයා තිබූ ආදායම රු.29,965 ක් පමණක් වූ අතර, වර්ෂ 2013 සිට 2017 දක්වා වර්ෂ 5 තුළ ආදායම ක්‍රමයෙන් රු.588,595 ක සිට රු.29,965 ක් දක්වා අඩු වී තිබුණි.

(ඇ) P - 12 දරන රජයේ නිවාසය වර්ෂ 11 ක පමණ කාලයක් ගිවිසුමකින් තොරව සී/ස මහවැලි සමුපකාර සමිතියට ලබා දී කුලී අය නොකිරීම හේතුවෙන් රු.187,200 ක තක්සේරුගත ආදායම රජයට අහිමි වී තිබුණි.

4.3 මෙහෙයුම් ක්‍රියාකාරකම්

පහත සඳහන් නිරීක්ෂණ කරනු ලැබේ.

(අ) 2007 හා 2009 වර්ෂවල පවත්වා තිබුණු ඵලදායීතා තරඟවලිය සඳහා විවෘත කර තිබුණු බැංකු ගිණුමේ 2007 වර්ෂයේ සිට පැවත එන ශේෂය රු.238,855 ක් වසර 10 ක කාලයක් තුළ කිසිදු ඵලදායී කාර්යයකට යොදා නොගෙන බැංකු ගිණුමේ රඳවාගෙන තිබුණි.

(ආ) සමාලෝචිත වර්ෂයේ පැවැත්වීමට අපේක්ෂිත එක් එක් පාඨමාලාවලට සහභාගී කරගත යුතු පුහුණුලාභීන් ප්‍රමාණය තීරණය කිරීමෙන් තොරව පුහුණු මාර්ගෝපදේශය සකස් කර තිබුණි.

(ඇ) 2017 වර්ෂයේ අයවැය අනුව නවීන පහසුකම් වලින් සමන්විත ශ්‍රවණාගාරයෙන් රු.5,616,000 ක ආදායමක් ඉපයීමට සැලසුම් කර තිබුණද, අවස්ථා 17 ක දී රු.4,968,750 ක් පමණක් උපයාගෙන තිබුණි.

4.4 මතභේදයට තුඩුදෙන ගනුදෙනු

2015 වර්ෂයේ නිල නිවාස අලුත්වැඩියා කිරීම සඳහා ජාතික අයවැය දෙපාර්තමේන්තුවෙන් ලැබුණු රු.7,000,000 ක ප්‍රතිපාදනය පුස්තකාලය අලුත්වැඩියා කිරීමට උපයෝජනය කර තිබුණි.

4.5 අරමුදල් උන උපයෝජනය

පහත සඳහන් නිරීක්ෂණ කරනු ලැබේ.

(අ) 2014 වර්ෂයේදී ආයතනයේ පුහුණු පාඨමාලාවල ප්‍රමිතිය සංවර්ධනය කිරීමේ ව්‍යාපෘතිය වෙනුවෙන් ජාතික අයවැය දෙපාර්තමේන්තුවෙන් ලැබී තිබුණ රු.6,000,000 කින් රු.3,498,291 ක් 2017 දෙසැම්බර් 31 දින වන විටත් අදාළ අරමුණු ඉටුකර ගැනීම සඳහා යෙදවීමකින් තොරව ජංගම ගිණුමේ රඳවාගෙන තිබුණි.

(ආ) ආයතනයේ ශ්‍රවණාගාරය ඉදිකිරීම වෙනුවෙන් 2014 හා 2015 වර්ෂවලදී ලැබුණු රු.68,445,000 ක මුදලින් රු.38,445,000 ක් වැය නොකර 2017 දෙසැම්බර් 31 දක්වා ජංගම ගිණුම තුළ රඳවාගෙන තිබුණි.

4.6 නිෂ්ක්‍රීය හෝ ඌන උපයෝජිත වත්කම්

පහත සඳහන් නිරීක්ෂණයන් කරනු ලැබේ.

- (අ) ආයතනයේ අංක B-13 දරන පැරණි ගොඩනැගිල්ලේ කාර්යාල කාමර 7 ක් 2008 වර්ෂයේ සිට ප්‍රයෝජනයට නොගෙන නිෂ්ක්‍රීයව පැවතුණු අතර, අධ්‍යක්ෂ ජනරාල් නමින් උපලේඛනගත වූ රජයේ නිවාසය 2015 ජනවාරි 05 දින සිට 2017 දෙසැම්බර් 31 දක්වා ප්‍රයෝජනයට නොගැනීම නිසා රජයට රු.214,027 ක තක්සේරුගත නිවාස කුලී ආදායමක් අහිමි වී තිබුණි. අධ්‍යක්ෂ ජනරාල් තනතුරේ සේවය සඳහා ද්විතීය පදනම මත නිලධාරීන් බඳවා ගැනීම මේ සඳහා හේතු වී ඇති බව විගණනයේදී අනාවරණය විය.
- (ආ) ආයතනය සතු රජයේ නිවාස 3 ක් 2012 සිට 2017 වර්ෂය දක්වා ප්‍රයෝජනයට නොගෙන වසා දමා තිබුණු අතර, රු.270,850 ක තක්සේරුගත ආදායම අහිමි වී තිබුණි.
- (ඇ) බහුකාර්ය ගොඩනැගිල්ලේ ස්ථාපිත කර තිබූ සමුපකාර කෝපිසිටි වෙළඳසැල 2017 සැප්තැම්බර් මාසයේ සිට වසා දමා නිෂ්කාර්යව පැවති අතර, බාහිර පාර්ශවයකට බදු දීමට කටයුතු කර නොතිබීම හේතුවෙන් රු.240,000 ක තක්සේරුගත ආදායමක් අහිමි වී තිබුණි.

4.7 හඳුනා ගන්නා ලද පාඩු

2014 ජූනි 01 දින අනතුරට ලක් වූ ආයතනය සතු මෝටර් රථයක් යාන්ත්‍රික ඉංජිනේරුවරයකුගේ පරීක්ෂාවකින් තොරව හා අලුත්වැඩියාව පිළිබඳ ඇස්තමේන්තුවක් ලබා නොගෙන රු.247,332 ක් වැයකර අලුත්වැඩියා කර තිබුණි. එසේ වුවද, අනතුරින් පසු අලුත්වැඩියාව නිසි පරිදි සිදුකර නොතිබීම හේතුවෙන් කිලෝමීටර 1332 ක් පමණක් ධාවනය කිරීමට හැකිව තිබුණු අතර, ඉන්පසු භාවිතයට නොගෙන නිෂ්ක්‍රීයව පැවතුණි. ඉහත අනතුර සම්බන්ධයෙන් මුදල් රෙගුලාසි 104 (4) අනුව අලාභහානි සිදු වූ දින සිට තෙමසක් තුළ පරිපූර්ණ වාර්තාවක් ඉදිරිපත් කළ යුතු වුවත්, 2018 ජූනි 29 දින වන විටත් පරිපූර්ණ වාර්තාවක් ඉදිරිපත් කර නොතිබුණි.

4.8 විධිමත් පරිදි පවරා නොගත් ඉඩම් / දේපලවල ව්‍යාපෘති ආරම්භ කිරීම

මුදල් රෙගුලාසි 315(1) ප්‍රකාරව ආයතනය පිහිටි අක්කර 26 ක භූමිය පවරා ගෙන නොතිබුණු අතර මෙම ආයතනය භූමිය යාබද ඉඩම් හිමියන් විසින් අනවසරයෙන් අල්ලා ගෙන තිබුණි. මෙම වත්කම් සුරක්ෂිත කිරීම හා ඒ සම්බන්ධයෙන් නීත්‍යානුකූල පියවර ගැනීමට ආයතනය කටයුතු කර නොතිබුණි.

4.9 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) ආයතනයේ අනුමත තනතුරු 16 ක පුරප්පාඩු 36 ක් පැවති අතර, එම පුරප්පාඩු පිරවීමට සමාලෝචිත වර්ෂය අවසානය වන විටද කටයුතු කර නොතිබුණි.
- (ආ) ආයතනයේ අධ්‍යක්ෂ ජනරාල් හා අධ්‍යක්ෂ (අධ්‍යයන හා සංවර්ධන) තනතුරු දෙක සඳහා ස්ථිර නිලධාරීන් පත්කර ගැනීමට බලධාරීන්ගේ අවධානය යොමු කිරීමෙන් තොරව 2001 වර්ෂයේ සිට ද්විතීයික පදනම මත නිලධාරීන් බඳවා ගැනීම හේතුවෙන් ආයතනයේ දැක්ම වන තිරසාර පැවැත්මක් සහිත නිර්මාණශීලී හා නව්‍යකරණයෙන් යුත් ගෝලීය සම්බන්ධතාවයන්ගෙන් පිරිපුන් සමුපකාර ව්‍යාපාරයක් ස්ථාපිත කිරීමේ අරමුණු කරා යාමට නොහැකි වී තිබුණි.

4.10 වාහන උපයෝජනය

මූල්‍ය කල්බදු ක්‍රමයට ලබාගෙන තිබූ කැබ් රථයක කල්බදු වාරික ගෙවා අවසන් කර ඇතත්, රථයේ අයිතිය ආයතනය වෙත පවරා ගැනීමට කටයුතු කර නොතිබුණි.

4.11 වෙළඳ පොළ කොටස

පහත සඳහන් නිරීක්ෂණ කරනු ලැබේ.

- (අ) පරිගණක විද්‍යාගාරය සතුව පරිගණක 84 ක් පමණ පැවතියද එයින් සියයට 77 ක් පමණ 2010 වර්ෂයේදී මිලදී ගත් වසර 05 කට වඩා පැරණි පරිගණක විය. ඉලක්කගත කණ්ඩායම අ.පො.ස (සා.පෙ.) හැදෑරූ වයස 16 ට වැඩි පරිගණක සාක්ෂරතාව සහිත පිරිසක් වීම මත යල් පැනගිය තාක්ෂණයක් සහිත මධ්‍ය සැකසුම් ඒකක (CPU) භාවිතා කිරීම නිසා පුහුණුලාභීන්ගේ ආකර්ශනය අඩුවී තිබුණි.
- (ආ) පුහුණු මාර්ගෝපදේශය තුළ වෘත්තීය පුහුණු අංශය, ආයතන තුනක සම්පත් ඉගෙනුම් මධ්‍යස්ථානයක් ලෙස ක්‍රියාත්මකවන බව සඳහන් වුවද, විගණිත දිනය වූ 2018 පෙබරවාරි 05 වන දින දක්වාම එම ආයතන හා සම්බන්ධව වන කිසිදු වෘත්තීය පාඨමාලාවක් ආරම්භ කර නොතිබුණි.
- (ඇ) ආයතනයේ ආදායම් වර්ධනය කර ගැනීම සඳහා ඉලක්කගත කණ්ඩායම් ආකර්ශනය කර ගැනීමට මෙන්ම ආයතනයේ පාඨමාලා මතකයේ රැඳවීම උදෙසා විවිධ අලෙවි ප්‍රවර්ධන උපක්‍රම භාවිතා කර නොතිබුණි.

5. තිරසාර සංවර්ධන අරමුණු ළඟාකර ගැනීම

තිරසාර සංවර්ධනය පිළිබඳ එක්සත් ජාතීන්ගේ වසර 2030 න්‍යාය පත්‍රය ප්‍රකාරව සෑම රාජ්‍ය ආයතනයක් විසින්ම කටයුතු කළ යුතුව පවතින අතර, සමාලෝචිත වර්ෂයට අදාළව ආයතනය විසින් තම විෂය පථය යටතට ගැනෙන කාර්යයන් සම්බන්ධයෙන් කෙසේ ක්රියාත්මක විය යුතුද යන්න පිළිබඳව දැනුවත් වී නොතිබුණි.

6. ගිණුම් කටයුතු භාවය හා යහපාලනය

6.1 මූල්‍ය ප්‍රකාශන ඉදිරිපත් කිරීම

2003 ජුනි 02 දිනැති හා අංක පීර්ඩී/12 දරන රාජ්‍ය ව්‍යාපාර වක්‍රලේඛයේ 6.5.1 ඡේදය ප්‍රකාරව මූල්‍ය වර්ෂය අවසන් වී දින 60 ක් ඇතුළත මූල්‍ය ප්‍රකාශන විගණනය සඳහා ඉදිරිපත් කළයුතු වුවද, 2017 වර්ෂයේ මූල්‍ය ප්‍රකාශන ඉදිරිපත් කර තිබුණේ 2018 මාර්තු 27 දිනදීය.

6.2 අභ්‍යන්තර විගණනය

ආයතනය තුළ අභ්‍යන්තර විගණන අංශයක් ක්‍රියාත්මක වුවත්, අභ්‍යන්තර විගණන අංශය පෙන්වා දුන් අභ්‍යන්තර පාලන දුර්වලතා නිවැරදි කරගැනීම කෙරෙහි කළමනාකරණය අවධානය යොමු කර නොතිබුණි.

6.3 ප්‍රසම්පාදනය හා කොන්ත්‍රාත් ක්‍රියාවලිය

6.3.1 ප්‍රසම්පාදනයන්

පහත සඳහන් නිරීක්ෂණ කරනු ලබේ.

- (අ) වාර්ෂික ප්‍රසම්පාදන සැලැස්ම අනුව සැලසුම්කර තිබූ ප්‍රසම්පාදන කාර්යයන් ආරම්භ කරන දිනය හා අවසන් කරන දිනය දක්වා නොතිබුණි.
- (ආ) සමාලෝචිත වර්ෂයේ ප්‍රසම්පාදන සැලැස්ම අනුව මිලදී ගැනීමට සැලසුම්කර තිබූ ශ්‍රවණාගාරය සඳහා වූ කැමරා පද්ධතිය, රූපවාහිණිය හා මුද්දර සිල් කිරීමේ යන්ත්‍රය (franking Machine) 2017 දෙසැම්බර් 31 දින වන විටදී මිලදී ගෙන නොතිබුණි.
- (ඇ) කාර්යාල උපකරණ මිලදී ගැනීම සඳහා ඉදිරිපත් කර තිබූ රු.911,342 ක් වූ අවම ලංසුව ප්‍රතික්ෂේප කර එයට වඩා රු.167,658 ක් වැඩි ලංසුව ඉදිරිපත් කළ ආයතනයෙන් මිලදී ගැනීම සිදුකර තිබුණද පළමු ලංසුව ප්‍රතික්ෂේප කිරීමට හේතු විගණනයට ඉදිරිපත් නොකෙරුණි.
- (ඈ) වාර්ෂික ක්‍රියාකාරී සැලැස්ම අනුව ඉටුකිරීමට සැලසුම්කර තිබුණු ආයතනය සතු රජයේ නිවාස අලුත්වැඩියා කටයුතු සඳහා රු.මිලියන 7 ක් භාණ්ඩාගාරයෙන් වෙන්කර දී තිබුණද, එම කටයුතු වර්ෂය තුළ ඉටුකර නොතිබුණි.

6.4 ආර්ථික නොවූ ගනුදෙනු

ඇස්තමේන්තුගත වටිනාකම රු.2,151,777 ක් වූ නව රත්නායක නේවාසිකාගාරයේ විදුලි පද්ධතිය අලුතින් තැනදීම භාණ්ඩාගාර ප්‍රතිපාදන මගින් රු.2,276,256 ක් වැය කර 2016 වර්ෂයේදී ඉටුකර තිබුණි. එසේ වුවද, නව තැනදීම් කිරීමෙන් පසුව ද පෙර තිබූ තත්ත්වයෙන්ම විදුලිය විසන්ධි වීමක් සිදුවන බැවින් මේ සඳහා යොදවන ලද මුළු මුදලම ඵලදායී නොවන වියදමක් වී තිබුණි.

6.5 අයවැය පාලනය

පහත සඳහන් නිරීක්ෂණ කරනු ලැබේ.

- (අ) අයවැය ලේඛනය හැකිතාක් නිවැරදිව හා තාත්ත්විකව පිළියෙල කර අයවැයගත අරමුණු ඉටුකර ගැනීමට ක්‍රියාකිරීම වෙනුවට ඉටුකරගත් අරමුණුවලට ගැලපෙන ලෙස අයවැය ලේඛනය වරින් වර සමාලෝචනය කර, සංශෝධිත අයවැය ලේඛනයක් පිළියෙල කර 2017 අගෝස්තු 03 දින විගණනයට ඉදිරිපත් කර තිබුණි.
- (ආ) සංශෝධිත අයවැයගත ආදායම සහ වියදම තත්‍ය ආදායම හා වියදම සමඟ සැසඳීමේදී විෂයයන් 17 ක සියයට 10 සිට සියයට 540 දක්වා විචලනයක් නිරීක්ෂණය විය.

6.6 නොවිසඳී ඇති විගණන ඡේද

පාලක මණ්ඩලයේ අනුමැතියකින් තොරව 2012 ජනවාරි 22 දින සිට 2015 ජනවාරි 03 දක්වා දින 59 කදී රාජකාරී ස්වරූපයේ නොවූ ගමන් සඳහා ආයතනයේ බස් රථය කි.මී.14,644 ක් ධාවනයේ යෙදවීම වෙනුවෙන් රු.1,034,765 ක මුදලක් අදාළ පාර්ශවයන්ගෙන් අයකර ගැනීමට කටයුතු කර නොතිබුණි.

6.7 සමාජ වගකීම් ඉටු කිරීම

පහත සඳහන් නිරීක්ෂණ කරනු ලැබේ.

- (අ) ආයතනයේ පවිත්‍රතා හා උද්‍යාන සංවර්ධනය කිරීමේ සේවාව ඉටුකරනු ලබන ආයතනය ගිවිසුම් ප්‍රකාරව අවශ්‍ය රසායන ද්‍රව්‍ය හා උපකරණ ලබා දී නොතිබුණ අතර, සේවාවද විධිමත්ව ලබා දී නොතිබුණි.
- (ආ) ආයතන පරිශ්‍රයේ නේවාසික කළමනාකරුගේ නිල නිවාසය ඉදිරිපස ඇති පැරණි තෙල් ටැංකිය වල් බිහි වී පැවති අතර නේවාසිකාගාර වලින් ඉවත් කරනු ලබන බෝතල්, පොලිතීන් හා අනෙකුත් අපද්‍රව්‍ය ඒ තුළට බැහැර කර තිබුණි. මේ තුළින් බාහිර අලංකරණය, නේවාසිකයින්ගේ හා නිලධාරීන්ගේ සෞඛ්‍ය තත්ත්වය හා මදුරුවන් බෝවීම වැනි අහිතකර බලපෑම් ඇතිවීමට ඇති ඉඩකඩ විගණනයේදී බැහැර කළ නොහැකි විය.

7. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර ආයතනයේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමුකළ යුතුය.

පද්ධති හා පාලන -----	නිරීක්ෂණ -----
(අ) ස්ථාවර වත්කම්	ස්ථාවර වත්කම් ලේඛනයක් නඩත්තු නොකිරීම, වාර්ෂික භාණ්ඩ සමීක්ෂණයක් නොපැවැත්වීම හා ස්ථාවර වත්කම් උන උපයෝජනය.
(ආ) ගබඩා පාලනය	ගබඩා රාජකාරී කාර්යාල සභායකවරයෙකුට පවරා තිබීම හා ගබඩා ලේඛන නිසි පරිදි නඩත්තු නොකිරීම.
(ඇ) සේවක පරිපාලනය	තනතුරු පුරප්පාඩු පිරවීමට කටයුතු නොකිරීම, නිලධාරීන්ගේ අධ්‍යාපනික හා වෘත්තීය සුදුසුකම් අදාළ ආයතන වලින් තහවුරු කර නොගැනීම, කාර්යක්ෂමතා කඩඉම් පරීක්ෂණ පැවැත්වීම කාලීනව සිදු නොකිරීම, නිලධාරීන්ට නියමිත කාලවලදී වාර්ෂික වැටුප් වර්ධක හා උසස්වීම් ලබා නොදීම.
(ඈ) කොන්ත්‍රාත් පරිපාලනය	ඉදිකිරීම් සම්බන්ධයෙන් ප්‍රසම්පාදන සැලැස්මක් පිළියෙල කර නොතිබීම හා ඉදිකිරීම් ව්‍යාපෘති සඳහා වෙන්කළ මුදල් කාලීනව ප්‍රයෝජනයට නොගැනීම.
(ඉ) පුහුණු පාඨමාලා පැවැත්වීම	ප්‍රධාන අරමුණ වන සම්ප්‍රේෂකාර ප්‍රවර්ධනය සඳහා සැලසුම් සහගතව පුහුණු කටයුතු වර්ධනය කර නොගැනීම, පුහුණු පාඨමාලාවල ප්‍රගතිය අඩු මට්ටමක පැවතීම හා නවීන තාක්ෂණික ක්‍රම උපයෝගීකර ගනිමින් පුහුණුවීම් ප්‍රවර්ධනයට කටයුතු නොකිරීම.